


ÍTRÓTTARBLADIÐ

Sosialurin 28. januar 2010



Hvør rørsla hjá svimjarunum verður bandað, og síðani hyggur estiski professarin eftir, hvørjir lutir kunnu betrast

Læra frá tí besta

Svimjisamband Føroya hevði um vikuskifti vitjan av estiska professaranum Rein Haljand, sum er serfrøðingur í rørslur hjá menniskjum, og ein av heimsins fremstu ráðgevum um svimji-teknikk

SVIMJING

Tíðindaskriv
post@sosialurin.fo

Hetta er aðru ferð, at Haljand vitjar í Føroyum, og niðurstøðan frá vitjanini hesaferð var, at føroysku svimjararnir sum heild hava betrað um sín teknikk, men at har enn manglar nakað serliga í undirvatns-fasuni.

Mannagongdin var at svimjararnir fyrst vórðu filmaðir ein og ein, yvir og undir vatn, meðan teir við fullari ferð svumu sína sergrein. Hesar upptøkur vórðu viðgjørðar av professaranum, sum síðani gav afturmeldingar til hvønn svimjara sær á fundi saman við venjarum teirra. Ein tilgongd sum tilsamans kravdi tveir tímar av filming, 12 tímar av videoviðgerð og 12 tímar av fundum.

Svimjararnir vóru 16 serliga útvaldir svimjarar, ið verða mettir av hava serliga góð evni til svimjing, og sum ætla sær at kappast í rúma tíð afturat. Hartil bjóðaði professarin seg til at brúka ein tíma afturat uppá 9 eyka svimjarar, so at samlaði hópurin til sjálva filmingina gjørdist 25 svimjarar. Hetta so at upptøkurnar av teimum kunnu nýtast nú og í framtíðini, til samanberingar.

Niðurstøðan hjá professaranum var sum heild, at svimjararnir hava betrað nógv um síni rørslumynstur, men at tey mangla kraft. Øll stóðu rætt á startskamlinum, og lupu, svumu og vendu eisini rímliga rætt. Men nógv vóru tó alt ov spakulig serliga í undirvatns-svimjingini, í mun til tað sum estiski professarin hevði væntað sær av betringum síðani vitjanina í mars mánaða í fjør.

Glottar vóru at Pál Joensen sambært professaranum nú er "almost perfect", við ovurlongum tøkum og góðum teknikki sum heild. Turið S. Christiansen hevur "world class" beinspark, har fótturnar slettis ikki flyta seg aftureftir í sjálvum beinsparkinum, men í staðin útilokandi flyta kroppin frameftir, sum tá ið vit onnur seta av frá einum vegg. Og

at Magnus Jákupsson hevur teknikk til at svimja fleiri sekund skjótari enn hann longu ger.

Rein Haljand hevur seinastu 7 árin verið tilknýttur at millum øðrum danska svimjisambandinum, ið sum kunnug eisini er í rúkandi menning. Hann hevur verið tekniskur ráðgevi hjá heimsmeistarum sum Alexander Popov úr Russlandi, Ian Thorpe úr Avstralia, Stefan Nystrand úr Svøríki, Otylia Jędrzejczak úr Póllandi og Brent Hayden úr Kanada. Fremsta orsök til at hann vil hjálpa okkum í Føroyum, er at hann sær stórar møguleikar í serliga Pál Joensen.

Heim ella til HB



Landssliðsspælarin staðfestir, at tað verður í FC Suðuroy ella í HB, at hann fer at spæla fótbólt í 2010



Jákup Mørk

Íslenska Morgunblaðið staðfesti í gjár, at Símun Samuelsen og Keflavík eru samd um, at partarnir nú skjilast, hóast Símun framvegis hevði nakað eftir at sáttmálanum.

Orsøkin til hetta er, at familjan hjá Símunu nú er flutt aftur til Føroya, og at hann tí hevur ynskt at verða loystur úr sáttmálanum. Eitt ynski, sum nú gingið á mæti.

Enn er ikki endaliga greitt, hvar framtíðin á fótbóltsvøllinum liggur. Men leingi hevur ljóðað, at HB er felagið, sum Símun fer at spæla við, og spælarin váttað sjálvur, at tað er ikki einki um tosið.

- Tað eru tvey feløg, sum eru upp á tal. Og annað av teimum er HB, sigur Símun Samuelsen, sum samstundis váttað, at hitt felagið er FC Suðuroy, sum barndómsfelag hansara í Vági nú eitur.

- Sjálvur vænti eg, at endaliga avgerðin fellur í dag ella í morgin. Men meira enn tað fái eg ikki sagt, sigur Símun Samuelsen, sum nú er í Íslandi og avgreiðir seinastu smálutirnar, áðrenn ferðast verður aftur til Føroya.